



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৫৮০/২০২০

ডিমা হাছাও জিলাৰ বিশিষ্ট সমাজসেৱিকা তথা শিক্ষা-সংগঠক  
ইভলিন্টিচ চাজেমক ২০২০ বৰ্ষৰ সতী ৰাধিকা বাঁটা প্ৰদান কৰিলে মুখ্যমন্ত্ৰীয়ে

কঠোৰ পৰিশ্ৰম আৰু ত্যাগেৰে সমুজ্জ্বল ইভলিন্টিচ চাজেমৰ জীৱন ভিতৰুৱা  
অঞ্চলৰ প্ৰতিগৰাকী নাৰীৰ বাবে গভীৰ প্ৰেৰণাৰ চানেকি হোৱা উচিত : মুখ্যমন্ত্ৰী

দিছপুৰ, ২ ছেপ্টেম্বৰ : মুখ্যমন্ত্ৰী সৰ্বানন্দ সোণোৱালে আজি গুৱাহাটীৰ ৰবীন্দ্ৰ ভৱনত আয়োজিত এক বিশেষ অনুষ্ঠানত ডিমা হাছাও জিলাৰ বিশিষ্ট সমাজসেৱিকা তথা শিক্ষা-সংগঠক ইভলিন্টিচ চাজেমক ২০২০ বৰ্ষৰ সতী ৰাধিকা বাঁটা আনুষ্ঠানিকভাৱে প্ৰদান কৰে। বৈষ্ণৱ যুগৰ এগৰাকী মহিয়সী নাৰী সতী ৰাধিকাৰ পূণ্য স্মৃতিত অসম চৰকাৰে চলিত বৰ্ষৰ পৰা প্ৰৱৰ্তন কৰা এই বাঁটাত আছে ২ লাখ টকাৰ এখন চেক, এখন প্ৰশস্তি পত্ৰ, এখনি শৰাই আৰু অংগবস্ত্ৰ।

অসম চৰকাৰৰ সাংস্কৃতিক সঞ্চালকালয়ৰ উদ্যোগত তথা অসম অনুসূচিত জাতি যুৱ ছাত্ৰ সঙ্ঘ আৰু সদৌ অসম অনুসূচিত জাতি ছাত্ৰ সঙ্ঘৰ সহযোগত আয়োজিত আজিৰ এই গাভীৰ্যপূৰ্ণ অনুষ্ঠানত বিশিষ্ট সমাজসেৱিকা চাজেমক এই বাঁটা প্ৰদান কৰি দিয়া ভাষণত মুখ্যমন্ত্ৰী সোণোৱালে কয় যে একবিংশ শতিকা মহিলাৰ শতিকা হিচাপে ইতিহাসৰ পাতত লিপিবদ্ধ হৈ থাকিব। আজি সমাজ জীৱনৰ প্ৰতিটো ক্ষেত্ৰতে মহিলাসকলে পুৰুষৰ সমানে আগবাঢ়ি যাবলৈ সক্ষম হৈছে। প্ৰধানমন্ত্ৰী নৰেন্দ্ৰ মোদীৰ সৱল নেতৃত্বত ভাৰত চৰকাৰে মহিলা সৱলীকৰণৰ বাবে 'বোটি বচাও, বোটি পঢ়াও'ৰ দৰে বহু সংখ্যক দূৰদৰ্শী আঁচনি ৰূপায়ণ কৰিছে। একে আদৰ্শৰে ৰাজ্য চৰকাৰেও মহিলাসকলৰ আৰ্থ-সামাজিক উন্নয়নৰ বাবে কনকলতা, আইদেউ সন্দিকৈ, ইন্দিৰা মিৰি, সতী সাধনী, মাংৰি ওৰাঙৰ দৰে মহিয়সী নাৰীৰ নামেৰে বহু সংখ্যক গুৰুত্বপূৰ্ণ আঁচনি ৰূপায়ণ কৰিছে।

বৈষ্ণৱ যুগৰ মহিয়সী নাৰী সতী ৰাধিকাৰ ব্যক্তিত্বৰ বিষয়ে আমাৰ সমাজত অতি কম চৰ্চা হৈছে বুলি উল্লেখ কৰি মুখ্যমন্ত্ৰীয়ে কয় যে এইগৰাকী কিংবদন্তী নাৰীৰ জীৱন আৰু ব্যক্তিত্বৰ বিষয়ে গভীৰভাৱে অধ্যয়ন কৰি তেওঁ দেখুৱাই যোৱা ধৈৰ্য্য, সৌৰ্য্য আৰু আদৰ্শৰে আমাৰ নতুন প্ৰজন্মই আগবাঢ়ি যোৱাৰ প্ৰেৰণা লোৱা উচিত। আজি সতী ৰাধিকা বাঁটাৰে সন্মানিত ইভলিন্টিচ চাজেমৰ জীৱন কঠোৰ পৰিশ্ৰম আৰু ত্যাগৰ এক উজ্জ্বল দৃষ্টান্ত বুলি উল্লেখ কৰি মুখ্যমন্ত্ৰীয়ে কয় যে আজিৰ পৰা কেইবাদশকৰো আগৰ ডিমা হাছাওৰ দৰে প্ৰত্যন্ত এলেকাত এইগৰাকী নাৰীয়ে শিক্ষা গ্ৰহণৰ বাবে জাতিংগাৰ পৰা হাফলঙলৈ দৈনিক ২০ কিলোমিটাৰ পথ অতিক্ৰম কৰিবলগীয়া হৈছিল। নিজে গ্ৰহণ কৰা শিক্ষা তেওঁ নিজতে আবদ্ধ নাৰাখি সমাজৰ অবহেলিত আৰু শিক্ষা বঞ্চিত লোকসকলৰ মাজত বিলাই দিছিল। এই স্ত্ৰী-শিক্ষা প্ৰসাৰৰ



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

বাবে জীৱন পাত কৰা এইগৰাকী নাৰীৰ আদৰ্শ ভিতৰুৱা অঞ্চলত বসবাস কৰা প্ৰতিগৰাকী মহিলাৰ বাবে গভীৰ প্ৰেৰণাৰ চানেকি হোৱা উচিত বুলি মুখ্যমন্ত্ৰীয়ে কয়।

সতী ৰাধিকা বাঁটা গ্ৰহণ কৰি ইভলিউচিচ চাজেমে তেওঁৰ জীৱন সংগ্ৰাম, কৰ্ম আৰু অভিজ্ঞতাৰ বিষয়ে চমু বক্তব্য দাঙি ধৰে। তেওঁ কয় যে আমি মাথো এটা ভাল কামৰ সৰুকৈ আৰম্ভণি কৰিলেই হ'ল, সময়ে তাক এদিন নিজেই বৃহৎ ৰূপ দিয়ে। কথাৰে নহয়, আমি সকলোৱে কিছু ইতিবাচক কামৰ মাধ্যমেৰেহে সমাজলৈ সুপৰিৱৰ্তন অনাৰ প্ৰয়াসত ব্ৰতী হোৱা উচিত। ৰাজ্যখনৰ পাহাৰ-ভৈয়ামৰ লোকসকলকে ধৰি সকলোৰে সম-উন্নয়নৰ বাবে মুখ্যমন্ত্ৰী সৰ্বানন্দ সোণোৱাল নেতৃত্বাধীন চৰকাৰখনে গ্ৰহণ কৰা সৱল পদক্ষেপ সমূহৰ বাবে লক ডাউনৰ সময়তো তেওঁৰ গাঁৱৰ কোনো এগৰাকী দৰিদ্ৰ লোকেও অনাহাৰে টোপনি যাবলগীয়া পৰিস্থিতিৰ উদ্ভৱ নহ'ল বুলি উল্লেখ কৰি ইয়াৰ বাবে তেওঁ অসম চৰকাৰক ধন্যবাদ জ্ঞাপন কৰে। আজিৰ অনুষ্ঠানতে তেওঁ মুখ্যমন্ত্ৰী সোণোৱালৰ হাতত মুখ্যমন্ত্ৰীৰ সাহায্য পুঁজিলৈ কিছু আৰ্থিক বৰঙণিও আগবঢ়ায়।

মহাপুৰুষ শ্ৰীমন্ত শঙ্কৰদেৱ বিৰচিত এটি বৰগীতেৰে শুভাৰম্ভ কৰা আজিৰ অনুষ্ঠানৰ আদৰ্শী ভাষণ প্ৰদান কৰে সাংস্কৃতিক পৰিক্ৰমা বিভাগৰ সঞ্চালক বিষ্ণুকমল বৰাই। অসম চৰকাৰৰ সাংস্কৃতিক পৰিক্ৰমা বিভাগৰ মন্ত্ৰী নৱ কুমাৰ দলে, গুৱাহাটী উন্নয়ন দপ্তৰৰ মন্ত্ৰী সিদ্ধাৰ্থ ভট্টাচাৰ্য, পৰিবেশ আৰু বন বিভাগৰ মন্ত্ৰী পৰিমল গুৰুবৈদ্যই ভাষণ প্ৰদান কৰা এই অনুষ্ঠানত ৰাজ্যিক স্বাস্থ্য মন্ত্ৰী পীয়ুষ হাজৰিকা, চাহ জনজাতি কল্যাণ বিভাগৰ ৰাজ্যিক মন্ত্ৰী সঞ্জয় কিষাণ, বিধায়িকা আঙুৰলতা ডেকা, বিধায়ক গুৰুজ্যোতি দাস, বিশিষ্ট সমাজ সেৱক ফণীন্দ্ৰ নাথ শৰ্মা, সাংস্কৃতিক পৰিক্ৰমা বিভাগৰ দায়িত্বত থকা ৰাজ্য চৰকাৰৰ অতিৰিক্ত মুখ্য সচিব পৰন বৰঠাকুৰ, বিভাগৰ আয়ুক্ত-সচিব প্ৰীতম শইকীয়া, জ্যোতি চিত্ৰবনৰ অধ্যক্ষ পৰিত্ৰ মাৰ্ঘেৰিটাকে ধৰি বিভিন্ন নিগম-নিকাষৰ অধ্যক্ষ-উপাধ্যক্ষসকল, সাংস্কৃতিক পৰিক্ৰমা বিভাগৰ উচ্চপদস্থ বিষয়ববীয়াসকল, অসম অনুসূচিত জাতি যুৱ-ছাত্ৰ সন্থাৰ সভাপতি নৃপেন দাস, সদৌ অসম অনুসূচিত জাতি ছাত্ৰ সন্থাৰ মুখ্য উপদেষ্টা প্ৰবীণ বৈশ্যকে ধৰি সংগঠন দুটাৰ বিষয়ববীয়াসকল আৰু বহুসংখ্যক গণ্য-মান্য ব্যক্তি উপস্থিত থাকে।

প্ৰঃকুঃবঃ / পুঃডেঃ

২/০৯/২০২০